

# ሰንበት ዘቅድስት ዘጸም ፱

የካቲት 22-2012 ዓ.ም.(03/01/2020)

**መዝሙር:** ግንዩ ለእግዚአብሔር ወጸውው ስም...ንእግዚአብሔር አገልግልሎ ስሙ ጸውው ተግባራቱ ነሕዛብ ንገርዎም ንስሙ ክብሪ ሃቡ። ንጽድቁ ተገዝኡ መዝገብኩም ነቕዝ ኣብ ዘየንቅዞ ሠራቕ ኣብ ዘይረኽቦ ኣብ ሰማይ ዕቕርዎ፤ ስንድዎት ኩኑ ኣብቲ ክርስቶስ ዘለዎ ንበሩ፣ ናይ ላዕሊ ሕሰቡ ኣብኡ መዝገብ ተዓቕርልና ኣሎ እሞ ንብጻይና ነፍቅር ርእስና ነትሕት ሰንበት ነኽብር።

**ንባባት:** ፩ተሰ 4:1-12፣ 1ጴጥ 1:13-ፍ፣ ግ.ሓ.10:17-30፣ ማቴ 6:18-ፍ  
**ሰብከት:** “እግዚአብሔርሰ ሰማያት ገብረ፣ ኣሚን ወሰናይት ቅድሜሁ። ቅድሳት ወዕበየ ሰብሓት ውስተ መቅደሱ” “እግዚአብሔር ግና ሰማያት ገብረ፣ ግርማን ክብርን ይኸቦ፣ መቅደሱ ኸኣ ብኃይልን ጽባቕን ምሉእ እዩ” መዝ። 96:5።

**መዝሙር:** ኣብ ሕይወትና ምስ ኣምላኽን ሰብን ክህልዎን ክሕዞን ዝግብኦ መገዲ የዘኻኸረና። ጉዳይ ሰማይ ተነቓቓሪ ብቐሊል ዘይመልክቡ ክነልብሶ ስለ እንኽእል ዓቢ ምስትውዓል ከም ዘድልየና የዘኻኸረና። ንኣምላኽ ክነገልግል፣ ሰበኽቲ ወንጌል ክንከውን፣ ኣብ ሕይወትና ቅድስና ለቢስና ክነብር፣ ካብ ኩሉ ዝንገፈና ፈተና በርቲዕና እምነትና ክነጽንዕ፣ ኩሉ ጊዜ ዕጡቓትን ስንድዎትን ኮና ሕይወትና ክንመርሕ፣ መወዳእታና ምስ ኣምላኽ ምንባር ምዃና ክነስተውዕል፣ ንብጻይና ከም ርእስና እናፍቀርና ክነብር፣ ብዕለተ ሰንበት ኣብ መኣዲ ክርስቶስ ተሳተፍቲ ክንከውን ከም ዘሎና ዘዘኻኸር ፍሉይ መዝሙር ኢና ዘሚርና።

ኣብ ጊዜ ጸም ፱ ፍሉይ ጸሎት ኣስተንትኖ ተጋድሎ ክንገብር ቤተ ክርስትያን ተዘኻኸረና። ጸም ፱ “ቅድስት” እውን ይብሃል እዩ። እንጅምሮ ዘሎና እዋን ናይ ንስሓን ዕርቅን ሕድገት ኃጢአትን እዩ። ኣብ ኣምላኽ ተመሊስና ፍቕሩን ጸግኡን ክነስተማቕር ኣብ መንጎና ንዘሎ ጸገም ምእንቲ ኣምላኽ ኢልና ክንሓድግ ከምኡ መገዲ ኣምላኽ ክንሕዝ ዝሕግዘና ቅዱስ እዋን እዩ። ጸምና ፍረ ክህልዎ ናይ ብሓቂ ኣብ ናይ ብሕታዊ ሕይወትና ኣቲና ነቲ ካብ ኣምላኽን ጸግኡን ፈልዩና ዘሎ ኣለሊና ኣብ ጻህያይ ኃጢአትና ክንኣቱ እሞ ጸጸት ኃጢአትና ገርና እሙናት ደቂ ክርስቶስ ክንከውን ዝዕድምና ፍሉይ ናይ ጸጋን ምሕረትን ጊዜ እዩ እሞ ክንዕወት ንጽዋዕ ኣሎና።

ኣብዚ ሰንበት ዘቅድስት ቤተ ክርስትያን ኣብ ሕጊ ክርስቶስ ክነስተንትን ትደልየና። ኣብ ጽምዋ ልብና ኣቲና እንመርሖ ዘሎና ሕይወት ክንርኢ እሞ ኣብ ክርስቶስ ክንምለስ፣ ምስኡ ኣዛሚድና ኣብ ምሕላው ሕጊ ቤተ ክርስትያን እንገብሮ ጻዕሪ ክንግምግም ዝዕድም እዋን። ሕጊ ክርስቶስ መለኮታዊ ሕጊ እዩ። ንባህርያዊ ሕጊ ዝጻረር ኣይ ኮነንን፣ ነቶም ብምሉእ ዝቐበልዎን ብእኡ ሕይወቶም ዝመርሑ ልቦና ዝመልእን ሕይወት ዝህብ እዩ። ካብቲ ኣምላክ ኣባና ዘልኦ ፍቕሪ ዝምንጩ ኸኣ እዩ። ስለዚ ንእኡ ምእዛዝ መሰረታዊ ምርጫ ንሕወትና ንኣጎስን እዩ። ሰብ ንሕጊ ክርስቶስ ከም መምዘኒ ሕይወቱ ገሩ እንተ ነበረ ሓንቲ ጸገም ኣይጓነፎን እዩ። ገለ ፈተና እንተ ገጠሞ እውን ከሸንፎ ይኽእል እዩ። ጸገም ዝስዕረና ንሕጊ ኣምላኽ ሓዲግና ባዕልና ኣብ ዘውጻእናዮ ሕጊ ጥራሕ ክንምራሕ ከሎና እዩ። ዓለምና ሎሚ ሰብ ብዝሰርሖ ሕጊ ጥራሕ ትምራሕ ስለ ዘላ ሳዕበናቱን ውጽኢቱን እንርእዮ ዘሎና ሓቂ እዩ። ሃብታማትን ሓያላትን።

መለክትን ገዛእትን ጥራሕ ዝደልይዎ ሕጋ ገራ ትሕመስ ኣላ። መለክዒ ሓቂ ኣብ ክንዲ እቲ ኣምላኽ ዝሃበና ዝኸውን ኣብ ድላይ መራሕትን ገዛእትን ኮይኑ ነቲ ኣምላኽ ዝሃበና ሕጊ ሰባት ብዝደልይዎ ክትካእ ንርእዮ ኣሎና። ሓደ ካብዚ ግብሪ ሰዶምን ጎመራን እዩ። ኣብ ግዚኡ ንዝነበሩ ዘጥፍኦ ኃጢአት ሎሚ እውን ይድገም ንርኢ ኣሎና፤ የቕልለልና ዘብል እዩ። ጊዜ ጾም ነዚ ክንሳሓሉን ክንጽጸተሉ ዘሎና ከቢድ ናይ እዋና ጾም እዩ። ኣምላኽ ሰብኣይ ምስ ሰበይቲ ሓደ ክኾኑ እምበር ካልእ ኣይፈጠረን እዚ ንሕጊ ኣምላኽ ዓው ኢልካ ምፍራስ ስለ ዝኾነ ኣብ ዓለም ከቢድ ጾም ኮይኑ ንርእዮ ኣሎና፤ ብሓቂ ክንጽሊ ይግብኣና።

ኣብ መጽሓፈ ሲራክ 15:15-20 ዘሎ እንተ ኣንበብና ሓውን ማይን ኣብ ቅድሜኻ ኣንቢሩ ኣሎ ኢድካ ስደድ እሞ ኣብቲ ዝደለኻዮ እለኽ. . . ሕይወትን ሞትን ቀረበን ኣለዎ እቲ ዝመረጸ ኸኣ ኪወሃቦ እዩ። እናበለ ብሓደ ወገን ኣምላኽ ክንመርጽ ነጻነት ከም ዝሃበና ይነግረና እንተ ኾነ እቲ እንመርጸ ውጽኢቱ ንሕይወትና ከም ዝጸልዎ ክንፈልጥ ከም ዘሎና ይሕብረና። ኣምላኽ ካብ ፍቕሪ ተላዒሉ ነጻ ገሩ ፈጢሩና፤ ኣብ ሕይወትና ክመርሓና ኢሉ ሕጊ ሂቡና፤ ናይ ምምራጽ ነጻነት ናይ ሕይወት ውሳኔ ክንገብርን ክንመርጽን ኢሉ ኣእምሮ ክመርሓና ሂቡና።

ኣምላኽ ኣነጺሩ ነጊሩና እዩ ኣብ ሕይወትና እንገብሮ ምርጫ ናቱ ሳዕቤን ኣልኦ። ንቀዳሞት ወለድና ካብ ፍረ እቲ ኣብ ገነት ዘሎ ኦም ኩሉ ብላዕ ካብ ፍረ እታ ጽቡቕን ክፉእን እተፍልጥ ኦም ግና ካብኣ ዝበላዕካላ መዓልቲ ብርግጽ ክትመወት ኢኻ እሞ ካብኣ ኣይትብላዕ (ዘፍ 2: 16-17) እናበለ ብምርጫኦም መሰረት ሳዕቤኩ ከም ዝቐበሉ ገሊጽሎም። ኩሉ ጊዜ ነቲ ኣምላኽ ዝበለና ሕግታቱ እንተ ሰማዕናን ኣኽበርናን ሕጉሳት ኢና እንኸውን። ብኣንጻሩ ሰይጣን ተዓዊትልና ሕማቕ ምርጫ ክንገብር እንከሎና ፍሪኡ ኢና እንሓፍስ። መዘምር ዳዊት እቶም ኃጢአት ዘይገብሩ ሕጊ እግዚአብሔር እናፈጸሙ ዝነበሩ ሰባት ብጹዓን እዮም፤ ሕጉ ዝሕልዉ ብምሉእ ልቦም ዚእዘዘዎ ብጹዓን እዮም. . . (መዝ. 119:1) ይብለና። እዚ ማለት ከኣ ከም ነጻ ዝኾኑ ፍጡራት መጠን እግዚአብሔር ብሓይሊ ነጻነትና ኣይገፎን እዩ፤ ደይ እድየከ ሃቦ ዘፈቀድከ እዩ፤ ኢድካ ኣብ ዝደለኻዮ ምለስ ነጻነትካ ዝተሓለወ እዩ። እንተ ኾነ እቲ ቅኑዕ ምርጫ ክንገብር ሕግታቱ እቲ ሕይወትን ሓጎስን ዝህብ ክንመርጽ የበራትዓና። ብዙሕ ጊዜ ኣብ ዝገበርናዮ ምርጫ ወላ እኳ ናይ ገዛእ ርእስና ምርጫ ውጽኢት ይኹኑ ንኣምላኽ ንሓሚ፤ ስለምንታይ እዚ ክወርደኒ ወይ ከምዚ ኸኸውን ኣፍቂዱ እናበልና ኣብ ልዕሊ ኣምላኽ ነግረምርም።

ቅ. ጳውሎስ ንሕጊ ክርስቶስ ጥበብ ኣምላኽ ይብሎ ነዚ ኸኣ ብእዋኑ ንዝነበረ ኣተሓሳስባን ርድኢትን ንምግላጽ ኢሉ ካብ ትንቢት ኢሳያስ 64:4 እናጠቐስ ይገልጻ። ብኻልእ ኣዘራርባ ንሕጊ ክርስቶስ ምእዛዝ ዝበለጸ ነገር ኣብ ሕይወት ምግባር እዩ እናበለ ክመርጽዎ ዝግብኦም ይነግሮም። ብሕጊ ኣምላኽ ምንባር ንሰባት ፍሉይት ይገብሮም እዚ ኸኣ ብሓደ ፍሉይ ምልክት ሰላም ፍቕሪ ሓጎስ ኮታስ ኩሉ ንሰብ ዘሓጉስ ተዓዲልካ ምንባር ማለት እዩ። ጳውሎስ ነቲ ካብ ክርስቶስ ዝመጽእ ጥበብ ካብቲ ናይ እዛ ዓለም ፍልስፍና ፈላልዩ ይርእዮ፤ እዚ ኸኣ ሕጊ ክርስቶስ ንቃል/ሕጊ ሰብ ዝሓልፎን ልዕሊኡን ከም ዝኾነ ይገልጻ። እቲ ካብ ኣምላኽ ዝመጽእ ሕጊ መለኮታዊ ተገልጺ ዘልኦ ክኸውን እንከሎ ናይ ሰብ ጥበብ ግን በራስን ውሱንን እዩ። ኢየሱስ ነዚ ገሊጹ ክምህረና እንከሎ እቶም ኻብ ሥጋ ዝተወልደ ሥጋ እዩ እቲ ኻብ መንፈስ ዝተወልደ ኸኣ መንፈስ እዩ (ዮሐ 3:6) ይብለና።

ኣብ ወንጌል ማቴዎስ ዋሕስ እምነትናን ኣብቲ ዘይበርስን ነባርን ነገራት ገርና ክነብር ይነግረና። ሃብትኹም ኣብ ሰማይ ብልዕን ምምራትን ኣብ ዘየበላሽዎ ሰረቕቲ ኹዒቶም ኣብ ዘይሰርቅዎ ኣክቡ ይብለና፤ እዚ ኸኣ እንከሎ ብዘይዳ ኣብ ትምህርቲ ወንጌል ኣተኩርና ብእምነት እናዓበና ቅዱስ ሕይወት ክነብር ካብ ናይ እዚ ዓለም ሃብትን ካልእ ዘዘንግዓና ነገራት ክንጥንቀቕ እዩ

ዝነግር። እዚ ትምህርቲ ብዝያድ ዘተክሮ ኣብ እትገብሮ ዘይኮነ ኣብቲ ክትኮሎ ዘሎካ እዩ። ኣብ ሰማይ ሃብቲ ክንእክበሉ እንክእል ብዙሕ ኣሎ ካብ ዘሎና ነገራት ንጽጉማት እንተ መቐልና እምነትናን ኣብ ኣምላኽ ገርና ንነገራት ከም ሓለፍቲ ምዃናም ርኢና ከም መገበሪ እምበር ክንምልኹም ከም ዘይግብአና ክንሓስብእንተ ኻኢልና።

ኢየሱስ ቀጺሉ ሃብትኻ ኣብ ዘለዎ ልብኻ ኣብኡ ኣሎ ይብለና። እቲ ሕቶ ሃብተይ ኣበይ እዩ ዘሎ? ኣብ ሕይወተይ ብዝያዳ ዋጋ ዝህቦ እንታይ እዩ? ነቲ ኣብ ሕይወተይ ዘሎ ነገራት ብኸመይ እገልጽ? ነዚ ክንምልስ እንከሎና ኣብታ ካልኣይቲ ክፍሊ ይወስደና። ዓይኒ ናይ ሰውነት መብራህቲ እዩ። እዚ ማለት ብውሽጢ ሕልናዊ ዓይነይ ዝርእዮ ንኹሉ ሕይወተይ ወሳኒ እዩ። ዓይንኻ ጥዑይ እንተ ድኣ ኾይኑ ንዘሎ ሰውነትካ ብሩህ ይኸውን፤ ዓይንኻ ሕሙም እንተ ደኣ ኾይኑ ግና ብዘሎ ሰውነትካ ጸልማት ይኸውን። ኣብዚ ጊዜ ጸም ነዚ ሓቂ ርኢና ክንክእል እዎ እቲ ዝድለ ክንገብር ይነግረና። ሓደ ሰብ ኩኖ ገንዘብ፣ ክብሪ፣ ሥልጣን ወይ ዝና ክርኢ ዘይክኣለ ኣብ ጸልማት እዩ ዝነብር ዘሎ። ሕይወት ትርጉሙ ነዚ ሓላፊ ዝኾነ ነገራት ምርካብ ኣይኮነን ዓላምኡ። ሕይወት መን ምዃና እዩ፣ ብዛዕባ ፍቕርን ኣብ መንጎ ዘሎ ርክብን እዩ። ኣብዚ መሰረት ገርና ብፍላይ ኣብዚ ቅዱስ እዋን ጸም ንሓቀኛ ሃብትን ነቲ ኣብ ሕይወት ወዲሰብ ቀንድን ጠቓምን ዝኾነ ነገራት ክነተኩርን ርኢና ክንክእል ብርሃኑ ክሰደልና ኣበርቲዕና ክንጽሊ ይግብአና።

ኢየሱስ ቀጺሉ ንክልተ ጎይቶት ክትግዝኡ ኣይክኣልን እዩ ይብለና። ስለዚ ኣብ ሕይወት ዝግበር ምርጫ ክንገብር ኣሎና ወይ ነቲ ኢየሱስ ዘቐርበልና ሕይወት ወይ ከኣ ነቲ ብገንዘብ ወይ ብኻልእ ዝመጽኣና ክብርታት መሪጽና ክንክእል ኣሎና። ሓንቲ ብርህቲ ትምህርቲ ንኣምላኽን ሰይጣንን ክነገልግል ኣይክኣልን እዩ። ብዝርኣ ብግዳም ጥዑያት እንተ መሰልና ብውሽጥና ግን ኣብ ኃጢአት ንነብር እንተ ኾና ከም ኣብ ጭቃ እንነብር እዩ።

ብእትበልዕዎን ብትሰትይዎን ኣይትሸገሩ ይብለና። ብዛዕባ ኣብ መጻእ ንዝኸውን ምጭናቕን ምሽጋርን ንግዜኻን ሓይላኻን ብኾንቱ ምሕላፍ እዩ። ንኣዕዋፍ ሰማይ፣ ንዕምባታት መሮር ክንጥምት ይነግረና። ሓንቲ ዝገብርዎ የብሎምን ኣምላኽ እዩ ኩሉ ዝገብረሎም። እዎ ክንደይ ጽቡቓት እዮም፣ ግዚኦም ምስ በጽሖ ይሓልፉ።

ንሕና ብዙሕ ጊዜ ኣብ ዝሓለፍ ነገራት ክንጭነቕ ንነብር ወይ ከኣ ኣብ ዝመጽእ እንታይ ክኸውን እዩ እናበልና ክንሸገር ንነብር። ሓጎስን ደስታን ኣብዛ ሕጂ እንነብራ ዘሎና እያ እትርከብ። ወላ ኣብ ዝኾነ ካልእ ጊዜ ኣይትርከብ እያ። ንድሕሪት ወይ ንቕድሚት ንጠምት ንሓጎስ ክነርኽባ ኣይንክእልን ኢና። ኣብዛ ሕጂ ዘሎናዮ ኣብ መዓልታዊ ሕይወትና ክንርድኣ ወይ ክንሕዛ እንተ ኸኣልና ጥራሕ ኢና ክንረኽባ እንክእል። ኣባ እንጦንዮስ ብዓል መሎ ዝብሃሉ ከም ዝብልዎ ንስኻ ሕጂ ኣብዛ ስዓት ሕጉስ ክትከውን ኩሉ ተዋሂቡካ ኣሎ ይብሉ። ነዛኣ ሓሳብ ተረዲእና በዚ እንብሎ ክነብር እንተ ንፍትን ክንደይ ኣብ ሕይወትና ምተለወጥና። እዚ ማለት ሕጂ ኣብዛ ስዓት ሕይወተይ ኣተሓሳስባይ ጠባይ ኮታስ ኩሉ ከመሎኹ ክንብል እንተ ኸኣልና እዎ ርኢና እንተ ለወጥና እዚ እዩ ፍጹም ሓጎስ ዘውርደልና። ምክንያቱ ሓጎስ ቅሳነት ሰላም ኣብዛ ሕጂ ዘሎናዮ ሕይወት እያ እትርከብ። ናይ ትማላ ሓጎስ ሓሊፋ እያ፣ ናይ ጽባሕ ሓጎስ ጌና ኣይመጽኣትን ኣላ። ሕጂ ሕጉስ እንተ ዘይኮይነ ንኹሉ ጊዜ ሕጉስ ኣይኸኸውን እዩ።

ስለዚ ንምክሪ ኢየሱስ “ብዛዕባ ጽባሕ ኣይትጨነቑ፣ ጽባሕ ናይ ገዛእ ርእሳ ኣልኣ። ኣምላኽ ኣብዚ ምሳና ኣሎ ኣብ ካልእ የለን ስለዚ ንኣኡ ርኢና ክንክእል ኣብዚ ጸም ብዝያዳ ንሕተት ኣሎና። ጸምና ፍሪ ክህልዎ እምብኣር ኣብ ሕይወትና ሒዝናዮ እንጉዓዝ ድኸመትና ክነራግፍ

ብሓዲስ መንፈስን ጠባይን ክንትክኦ፤ ኣብ ብርሃን ክርስቶስ ክንኣቱ ዓይኒ ሕልናና ንሓቂ ክርስቶስ ከም ዝርኢ ንግበር።

ጾም ግን ቀንዲ መልእኽቱ እምብኣር ምስ ክርስቶስ ፍጹም ርክብ ክገብር እሞ ንኹሉ ኃጢአት ስዒርና ኣብ ጽድቅን ንስሓን ክንምለስ እዩ። ነዚ ክንገብር ክንሓልፎ ዘሎና ፈተናን ተጋድሎን ኣሎና። ኣብ ቅድሚ መንበር ኣምላኽ ተደፊእና ዝተነሱሓ ልቢ ሒዝና ክንቅርብ ኣሎና። ጾምና ልዕሊ ኹሉ ክንጥንቀቕሉ ዘሎና ግዳማዊ ጥራሕ ከይከውን። ከምቲ ኢዮኤል ነብይ ዝብለና ብጾምን ብብኽያትን ብቑዝምማን ብምሉእ ልብኹም ናባይ ተመለሱ፤ ክዳንኩም ዘይኮነስ ልብኹም ደኣ ቕደዱ ዝብል ነፍሲ ወከፍና ኣብ ሕልናና ንእቶ ቀለጻለም ዝመልኦ ሕይወት ይኣኽለና ጾም ንጹም ሓውናን/ሓፍትናን ነፍቅር ሕጊ ኣምላኽ ነኽብር ሽዑ ገጽ ኣምላኽ ክንርኢ ኢና።

ኣምላኽ ዝሓተና ኣለዎ ብዝርኦ ጥራሕ ክነምልኾ ከም ዘይደሊ፤ ንሕጉ ሓንቲ ዋጋ ዘይንህብ እንከሎና ግን ብግዳማዊ ነገር ከም ደቁ ኮና ብኽልተ ገጽ ክንከይድ ኣይ ደልን እዩ። ሓዲኡ ክንመርጽ እዩ ዝደሊ። ከምቲ ሙሴ ቅድሚ ሞቱ ንሕዝቢ እስራኤል ሎሚ ሕይወትን በረኽትን ሞትን ጥፍኣትን ኣብ ቅድሜኹም ኣንብረልኩም ኣሎኹ . . . . ብሕይወት ክትነብሩ ክትበዝኑን ኣምላኽኩም መታን ክባርኹም፤ ንእግዚአብሔር ክተፍቅርዎ ብመገዱ ክትከዱ ትእዛዛቱን ሕግታቱን ፍርድታቱን ድማ ክትሕልዉ ኣነ ሎሚ እእዝከኩም ኣሎኹ፤ ዝበሎም ሎሚ ቤተ ክርስቲያን ኣፍ ክርስቶስ ኮይና መንገዲ ኣምላኽ ክንመርጽ ትሓተና ኣላ።

ኣብዚ ቅዱስ እዋን ጾም እምብኣር ንሕግን ስርዓትን ክንሕሉ መብጽዓና ክነሓድስ፤ ነቲ ውሃብ ሕጊ ኣምላኽና ኸኣ ሓግዘና ከም ምሕረትካ እምበር ከም በደልና ኣይትኸደና ንበሎ።

ብሩኽ ጾም ገሩ ኣብ ንስሓን ዕርቅን ቅድስናን ዘብጽሕ ይግበረልና።

ኣባ ንጉሠ ፍሥሓ